

दिनांक-26.10.2024

समय-7.10एएम

प्रादेशिक समाचार

आकाशवाणी, भोपाल

मुख्य समाचार :-

- प्रदेश का स्थापना दिवस धूमधाम के साथ मनाने की तैयारी, चार दिवसीय आयोजन के दौरान विकास प्रदर्शनी के आयोजन के साथ सांस्कृतिक कार्यक्रम होंगे
- केंद्रीय सूचना एवं प्रसारण तथा संसदीय कार्य राज्य मंत्री डॉ. एल. मुरुगन आज 'एक दशक स्वच्छता के, स्वच्छ भोपाल के लिए विशेष पहल' पर मीडिया कार्यशाला में हिस्सा लेंगे
- दो विधानसभा उप चुनाव के लिये नामांकन पत्र दाखिल करने की प्रक्रिया पूरी, दोनो सीटो पर कुल 40 उम्मीदवारो ने पत्र जमा किए
- 52वीं नेहरू जूनियर हॉकी टूर्नामेंट में मध्यप्रदेश राज्य खेल अकादमी ने नवल टाटा जमशेदपुर को 3-1 से हराकर खिताब अपने नाम किया

स्थापना दिवस

प्रदेश का स्थापना दिवस धूमधाम के साथ मनाने की तैयारी की जा रही है। इस बार स्थापना दिवस पर दीपावली पर्व का संयोग बना है। मुख्यमंत्री डॉ. मोहन यादव ने कल स्थापना दिवस पर चार दिन के कार्यक्रम के संबंध में चर्चा की। भोपाल के लाल पुरेड पर 30 अक्टूबर को विशेष कार्यक्रम में भारतीय सेना की ओर से बैंड प्रदर्शन और अन्य कार्यक्रम आयोजित किए जाएंगे। विकास प्रदर्शनी भी आयोजित की जाएगी। एक नवम्बर को अमृत मध्यप्रदेश के अंतर्गत समवेत नृत्य-नाटिका प्रस्तुत होगी। लोकमाता अहिल्या देवी को समर्पित महेश्वर घाट की थीम पर कार्यक्रम का आकलन किया जा रहा है। एक नवम्बर को जन अभियान परिषद द्वारा प्रभात फेरियों का आयोजन किया जाएगा। ऐतिहासिक स्मारकों और महापुरुषों की प्रतिमाओं की साफ-सफाई एवं बाजारों में सौन्दर्यीकरण किया जाएगा। महत्वपूर्ण स्थलों पर 69 दीप जलाए जाएंगे। भोपाल के साथ ही जिलों में भी स्थानीय परिस्थितियों के अनुसार विभिन्न गतिविधियां सम्पन्न होंगी।

मंत्री दौरा

केंद्रीय सूचना एवं प्रसारण तथा संसदीय कार्य राज्य मंत्री डॉ. एल. मुरुगन कल भोपाल में तमिल संस्कृति महोत्सव में मुख्य अतिथि के रूप में शामिल हुए। उन्होंने मध्य प्रदेश के तमिल विद्वानों को सम्मानित भी किया। कार्यक्रम में प्रदेश भाजपा अध्यक्ष वी डी शर्मा सहित भाजपा के अनेक वरिष्ठ नेता भी शामिल हुए। डॉ. मुरुगन ने इस अवसर पर कहा कि दशकों पूर्व भोपाल आकर बसे तमिलनाडु के लोग अब भी अपनी संस्कृति से जुड़े हुए हैं।

वे आज 'एक दशक स्वच्छता के, स्वच्छ भोपाल के लिए विशेष पहल' विषय पर आयोजित मीडिया कार्यशाला "वार्तालाप" में मुख्य अतिथि के रूप में हिस्सा लेंगे। पर सूचना कार्यालय पीआईबी और नगर पालिक निगम भोपाल द्वारा पत्रकारों के लिए इस मीडिया कार्यशाला का आयोजन किया जा रहा है। कार्यक्रम में सांसद आलोक शर्मा और महापौर मालती राय भी शामिल होंगे करेंगे।

नामांकन

प्रदेश के दो विधानसभा निर्वाचन क्षेत्रों में उपा चुनाव के लिये नामांकन पर दाखिल करने की प्रक्रिया कल पूरी हो गई। मुख्य निर्वाचन अधिकारी सुखवीर सिंह ने बताया कि अंतिम दिन श्योपुर जिले के विधानसभा निर्वाचन क्षेत्र विजयपुर में 08 अभ्यर्थियों द्वारा 10 नाम-निर्देशन पर तथा सीहोर जिले के विधानसभा निर्वाचन क्षेत्र बुदनी में 14 अभ्यर्थियों द्वारा 16 नाम-निर्देशन पर दाखिल किये हैं। अंतिम दिन तक दोनों विधानसभा क्षेत्रों में कुल 40 अभ्यर्थियों ने कुल 50 नाम-निर्देशन पर जमा किये हैं। बुदनी में कल भाजपा प्रत्याशी रमाकांत भार्गव ने नामांकन दाखिल किया। नामांकन रैली में मुख्यमंत्री डॉ. मोहन यादव, केंद्रीय मंत्री शिवराज सिंह चौहान, भाजपा प्रदेश अध्यक्ष वीडी शर्मा के साथ अन्य जनप्रतिनिधी मौजूद रहे। इस अवसर पर वरिष्ठ भाजपा नेता शिवराज सिंह चौहान ने कहा कि भाजपा प्रचंड जीत की ओर बढ़ रही है। विजयपुर सीट पर कांग्रेस प्रत्याशी मुकेश मल्होत्रा ने नामांकन दाखिल किया। उनके साथ पूर्व मुख्यमंत्री दिग्विजय सिंह, प्रदेश कांग्रेस अध्यक्ष जीतू पटवारी और कई अन्य कांग्रेस नेता मौजूद रहे। नाम-निर्देशन परों की संवीक्षा 28 अक्टूबर को होगी। नाम वापसी की अंतिम तारीख 30 अक्टूबर है। दोनों सीटों पर मतदान 13 नवम्बर को और मतगणना 23 नवम्बर को होगी।

राज्यपाल एवं कुलाधिपति मंगुभाई ष्टेल ने प्रदेश के नवगठित विश्वविद्यालयों के कुलगुरुओं की नियुक्ति कर दी है। क्रांतिसूर्य टंट्या भील विश्वविद्यालय, खरगोन का कुलगुरु आर.के.डी.एफ. विश्वविद्यालय भोपाल के फार्मसी विभाग के निदेशक एवं सदस्य, पी.सी.आई., नई दिल्ली डॉ. मोहन लाल कोरी को नियुक्त किया है। क्रांतिवीर तात्या टोपे विश्वविद्यालय, गुना का कुलगुरु बुंदेलखण्ड पी.जी. कॉलेज, झांसी के राजनीति विज्ञान विभाग एवं शोध केन्द्र के प्रोफेसर एवं विभागाध्यक्ष डॉ. किशन यादव को नियुक्त किया है। रानी अवन्तीबाई लोधी विश्वविद्यालय, सागर का कुलगुरु जी.एस. कॉलेज ऑफ कामर्स एण्ड इकॉनॉमिक्स, जबलपुर के प्रोफेसर विनोद कुमार मिश्रा को नियुक्त किया है।

प्रधानमंत्री मन की बात

प्रधानमंत्री नरेन्द्र मोदी कल 27 अक्टूबर को आकाशवाणी पर 'मन की बात' कार्यक्रम में देश-विदेश के लोगों के साथ अपने विचार साझा करेंगे। यह मासिक रेडियो कार्यक्रम की 115वीं कड़ी होगी।

श्रोता टोल फ्री नम्बर 1 8 0 0 - 1 1 - 7 8 0 0 पर कार्यक्रम के लिए अपने सुझाव भेज सकते हैं। माइगाँव, नमो एन पर भी सुझाव भेजे जा सकते हैं। सुझाव भेजने का आज अंतिम दिन है।

कार्यक्रम का प्रसारण आकाशवाणी और दूरदर्शन के सभी नेटवर्क पर होगा। कार्यक्रम आकाशवाणी समाचार की वेबसाइट और न्यूज ऑन एआईआर एन पर भी उपलब्ध रहेगा। आकाशवाणी और दूरदर्शन समाचार के साथ ही प्रधानमंत्री कार्यालय तथा सूचना और प्रसारण मंत्रालय के यू ट्यूब चैनलों पर भी इसका सीधा प्रसारण किया जाएगा।

दिव्य कला मेला

जबलपुर में ग्यारह दिनों का दिव्य कला मेला दिव्यांगजनों को संचार के क्षेत्र में भी आत्मनिर्भर बनाने का प्रयास कर रहा है। यह मेला मूक-बधिर दिव्यांगों और आमजनों के बीच संवाद की कड़ी को मजबूत कर रहा है। इस अवसर पर दिव्यांग जनों के लिए रोजगार मेला का आयोजन किया जा रहा है। दिव्यकला मेला में दिव्यांगजनों द्वारा तैयार किये गये उत्पादों के प्रदर्शन

के लिये लगाये गये स्टारों के साथ ही भारत सरकार के भारतीय सांकेतिक भाषा अनुसन्धान और प्रशिक्षण केंद्र द्वारा भी अपना स्टॉल लगाया गया है। केंद्र की मास्टर ट्रेनर और इंस्ट्रक्टर ने बताया कि भारतीय सांकेतिक भाषा अनुसन्धान और प्रशिक्षण केंद्र तथा राष्ट्रीय शैक्षिक अनुसंधान और प्रशिक्षण परिषद् (एनसीईआरटी) द्वारा संयुक्त रूप से कक्षा पहली से लेकर छठवीं तक की पाठ्यपुस्तकों को भारतीय सांकेतिक भाषा (आईएसएल) की ई-सामग्री के रूप में विकसित किया गया है। भारतीय सांकेतिक भाषा अनुसंधान एवं प्रशिक्षण केंद्र द्वारा दिव्यांग जनों के लिए विशेष शब्दकोष का निर्माण भी किया गया है। शब्दकोष की खास बात यह है कि इसमें एक शब्द को साइन भाषा के साथ-साथ देश की दस भाषाओं में वर्णित किया गया है।

हॉकी टूर्नामेंट

दिल्ली में 15 से 25 अक्टूबर तक आयोजित 52वीं नेहरू जूनियर हॉकी टूर्नामेंट के फाइनल में मध्यप्रदेश राज्य खेल अकादमी की हॉकी टीम ने रोमांचक मुकाबले में नवल टाटा जमशेदपुर को 3-1 से हराकर खिताब अपने नाम किया। दोनों ही टीमों के बीच रोमांचक फाइनल खेला गया। मध्यप्रदेश राज्य पुरुष हॉकी अकादमी ने बेहतरीन खेल कौशल से जीत दर्ज की। वहीं भोपाल के गोरेगांव स्थित मध्यप्रदेश राज्य शूटिंग अकादमी में 25 अक्टूबर को स्कीट इवेंट के साथ 11वीं वेस्ट जोन शूटिंग चैम्पियनशिप शॉटगन का समापन हुआ। 20 से 25 अक्टूबर तक आयोजित इस प्रतियोगिता के अंतिम दिन खेल अकादमी के नवनीत सिंह भदौरिया और ओष्मी श्रीवास्तव ने जूनियर एवं सीनियर वर्ग में बेहतरीन प्रदर्शन करते हुए 2-2 स्वर्ण पदक सहित कुल 4 पदक जीतकर प्रदेश का मान बढ़ाया। खेल एवं युवा कल्याण मंत्री विश्वास कैलाश सारंग ने उपलब्धियों पर खिलाड़ियों को बधाई दी है।

रणजी ट्रॉफी

रणजी ट्रॉफी के एलीट ग्रुप सी के मैच में आज मध्य प्रदेश का मुकाबला हरियाणा से होगा। तीन दिवसीय मैच इंदौर में सुबह साढ़े नौ बजे से शुरू हुआ।

संक्षिप्त समाचार

- इंदौर जिले में लोक सेवा गारंटी अधिनियम के तहत प्रकरणों का समय सीमा में निराकरण नहीं करने वाले अधिकारियों के विरुद्ध कलेक्टर आशीष सिंह ने कार्रवाई की है।
- मन्दसौर जिले में सुवासरा विधायक हरदीप सिंह डंग ने सुवासरा क्षेत्र के 22 स्कूलों में 875 विद्यार्थियों को साइकिल वितरण की।
- खण्डवा में प्रधानमंत्री सूक्ष्म खाद्य उद्योग उन्नयन योजना पीएम.एफ.एम.ई. के अंतर्गत कल कृषि विज्ञान केन्द्र में एक दिवसीय जिला स्तरीय किसान सम्मेलन एवं संगोष्ठी का आयोजन किया गया।
- नर्मदापुरम में दिव्यांग बच्चों द्वारा दिवाली के अवसर पर निर्मित हस्तकला उत्पादों का प्रदर्शन नर्मदा नदी के विवेकानंद घाट पर 29 और 30 अक्टूबर को किया जाएगा।

अंत में मुख्य समाचार, एक बार फिर

- प्रदेश का स्थाना दिवस धूमधाम के साथ मनाने की तैयारी, चार दिवसीय आयोजन के दौरान विकास प्रदर्शनी के आयोजन के साथ सांस्कृतिक कार्यक्रम होंगे
- केंद्रीय सूचना एवं प्रसारण तथा संसदीय कार्य राज्य मंत्री डॉ. एल. मुरुगन आज 'एक दशक स्वच्छता के, स्वच्छ भोपाल के लिए विशेष पहल' पर मीडिया कार्यशाला में हिस्सा लेंगे
- दो विधानसभा उप चुनाव के लिये नामांकन पत्र दाखिल करने की प्रक्रिया पूरी, दोनो सीटो पर कुल 40 उम्मीदवारो ने पत्र जमा किए
- 52वीं नेहरू जूनियर हॉकी टूर्नामेंट में मध्यप्रदेश राज्य खेल अकादमी ने नवल टाटा जमशेदपुर को 3-1 से हराकर खिताब अपने नाम किया

.....